

(CD-62) ૧ – જેની સ્મૃતિથી ઉરનું

જેની સ્મૃતિથી ઉરનું, એકાંત થાય સમૃદ્ધ,
ત્રિકાળે 'દાદ' -સ્મરણું, અંતઃકરણનું અમૃત. –જેની...
બાળકને ફૂલથી કોમળ, નિર્ભય વેણ-પરિમલ,
નિર્દોષ ગમ્મતાનંદ, મોક્ષાનુભવ જો નિઃહવળ.
'દાદા'ની સાથે યાત્રા, આડાઈ ઓગળાવે,
કડવી દવાયું પાઈ, 'રોગો'નાં મૂળ કાઢે.
કારુણ્ય ઝરતાં નૈણે, નિઃસ્વાર્થ ઉપકારી,
પરમાર્થ હેતુવર્ધક, સર્વાંગે અવિકારી.
જગ-મોહની ટળે જ્યાં, ત્યાં વિશ્વભાવ નિવૃત્ત,
મોક્ષાભિમુખ વૃત્તિ, સંપૂર્ણ જ્ઞાને પ્રવૃત્ત.
કદર વિરોધીને પણ, મંજૂર જેનાં શબ્દો,
તે સ્યાદવાદ વર્તન, પરમાર્થે ક્રાંતિ-વ્રતો.
'ઈ'ચ્છે ફક્ત જે મોક્ષ' જ, આપે છે સોનું સો ટય,
અંતિમ હેતુ સિદ્ધક, છે મોક્ષદાની રોકડ.
અશુદ્ધ 'હું' પણાથી, ખખડે છે ઘરમાં વાસણ,
અહમને શુદ્ધ કરવા આવ્યાં અકર્તા તારણ.
કારુણ્ય 'આ' અકારણ, પ્રત્યક્ષ મોક્ષ-કારણ,
'દાદા'ની પાસે આવ્યું, કળિયુગનું ચરામણ.
ત્રૈકાલી સિદ્ધા અચરજ, 'સંસારી વેશે તારણ',
પરમાત્મા અગમ્ય જ, કલ્કિ નિમિત્ત કારણ.
અનન્ય શરણું 'દાદા', ટાળી શકે છે ભવરણ,
'આ' ચૌદલોક ઉપરી, દુર્લભ, તરણ ને તારણ.
ચહુંકાળે ઉપકારી, શ્રુતવાણીનું સદાવ્રત,

નિર્ઘ્ન મૂળ આત્મા, સર્વાર્થ સિદ્ધ કારણ,
મોક્ષ જ ખપી જીવોને, દીધાં છે જ્ઞાન-દર્શન.

જે દિવ્યચક્ષુ માટે, આનંદધનજી મથતાં,
તે દિવ્યચક્ષુ સાથે, 'દાદા'-મહાત્મા ફરતાં.

મોક્ષે જવાનો ભાવ જ, ભાવ્યો છે જેણે એક ક્ષણ,
તેનેયે 'દાદા' મળતાં, દીધો છે મોક્ષ તતક્ષણ.
સત્યાર્થનો પ્રકાશક, કલ્યાણકારી સ્વ-પથ,
સદ્ગુણે મળો અવિરત, પ્રત્યક્ષ મોક્ષ સતસંગ.

જેની સ્મૃતિથી જગનું, બુમરાણ થાય વિસ્મૃત,
ત્રિકાળે જ્ઞાન-રમણું, વીતરાગમાર્ગ અંકૃત. (૩)

